


Lehen il-Malti

MAHRUG

MILL-"GHAQDA TAL-MALTI" (UNIVERSITA')



LILL-HBIEB U LILL-GHEDEWWA NIXTIEQU S-SENA T-TAJBA
U LID-DINJA MHABBTA NIXTIEQU S-SLIEM U L-GHAQDA.

X'FIH DAN IL-GHADD

Il-Kritika Letterarja

Prof. G. AQUILINA, B.A., LL.D.,
Ph.D. (Lond.).

Fid-Dar ta' Puccini

N. CREMONA.

Intfew id-Dwal

GUZE' CHETCUTI.

L-Ghanja ta' l-Imhabba

G. MIFSUD BONNICI.

Ġ-Hena

ABRAM GALEA.

Tahnin u Ghana tan-Nieqa

G. CASSAR PULLICINO.

LEHEN IL-MALTI

ID-DSATAX-IL SENA OTTUBRU-DIĊEMBRU, 1949. Ghadd 224-226.

IL-KRITIKA LETTERARJA

Editorjal tal-PROF. G. AQUILINA, B.A., LL.D., Ph.D. (Lond.)

XI DRABI kelma, imbarra t-tifsira taqħha ewlenija, tieħu f'fomm il-poplu tifsira oħra warajha, tifsira li titbiegħed ftit jew wisq minn dik ewlenija. Fost dan il-kliem għandna l-verb "ikkritika", li, kif jifhemu ħafna, ifisser "sab xi jmaqdar f'xi ħaġa" u n-nom "kritika" jagħtuh, ħafna drabi, it-tifsira ta' "tmaqdira", u xi drabi ta' satira, bħalma ngħidu għal xi kritiki li jidhru fil-Karnival. Immo fil-letteratura l-kelma kritika, bħall-kliem l-ieħor li jiġi minnha, għandha tifsira oħra; għandha t-tifsira ta' nisilha, jiġifieri t-tifsira ta' kritos li fil-Grieg tfisser "imħallef, bniedem li jagta' bejn fehma u oħra, u jgħid fejn hu t-tajjeb u fejn hu l-ħażin". Meta fil-Malli ngħidu kritika letterarja, bħal f'isla oħra miktubin, il-kelma għandna nifhemuha skond it-tifsira taqħha fil-Grieg.

Kull senga għandha t-taqlim taqħha u min jifhem jaf jgħidlek jekk ħaġa lix magħmula tajjeb jew le. Mhux biss, imma jaf jgħidlek l-għaliex hi magħmula tajjeb jew ħażin. Fi kliem ieħor, bniedem jifhem jaf jagħmillek kritika tax-xoqhol li turih, u f'dil-kritika jagħzillek is-sabiħ mill-ikrah, id-dritt mill-imghawweġ. Meta kritika ma tfissere, kif jaħsbu xi wħud, tgħodd u ssemmi wieħed wieħed in-nuqqasijiet f'biċċa proża jed poezija, imma tqħarbel il-proża jew il-poezija għal dak li għandu x'jaqsam mal-ħsieb u l-forma u taqħraf il-għmiel u fejn jinsabu n-nuqqasijiet ukoll. Meta l-kritiku jfittex u jseb żewġ ħwejjeġ fix-xoqhol li jikkritika—għmiel u kruha. Il-kritiku mħarreġ ma jhallix lilu nnifsu jintlaqat mid-difetti u jwarrab il-meriti; min-naħa l-oħra lanqas ma jhalli lilu nnifsu jintlaqat mill-merti u jwarrab għal kollox id-difetti. Il-kritiku għagli, bħall-imħallef fuq it-tribuna, jiddeċiedi mingħajr passjoni. Ix-xbieha tradizzjonali tal-Gustizzja hija mara b'miżien f'idha—miżien imgħabbar sewwa. Bħall-gustizzja, il-kritiku wkoll iżomm miżien f'idu, u fiż-żewġ kefef iqiegħed il-merti u d-difetti, u jagħti lill-awtur dak li ħaqqu skond liema miż-żewġ kefef tegħleb waħda lill-oħra.

L-imħalles, biex jiddeciedi bejn żewġ kustjonijiet u jgħid fejn hu s-sewwa u fejn hu l-ghawġ, irid, barra mill-liġi, ikun jaf tajjeb il-fatti u mhux biss jafhom u jifhimhom imma jhoss l-importanza tagħhom. Bħalu l-kritiku jgħabbar iż-żewġ kefef tal-miżien tal-gustizzja letterarja. Għalhekk jehtieglu jkun jaf mhux biss il-liġijiet ta' sengħet il-kitba, dik li l-Latini kienu jsejthu *Ars dicendi*, imma jrid ikun ukoll bniedem li jaf jiżen il-fatti u s-sentimenti li mill-ghagna tagħhom kittieb tajjeb jorrog xogħol ta' proża jew poeżija. Kritiku tajjeb, mela, irid ikun letterat u kolt hafna. Tkun letterat mingħajr ma tkun kolt jew tkun kolt mingħajr ma tkun letterat mhux biżżejjed. Il-kritiku jrid jiġbor fih iż-żewġ kwalitajiet. Qatt ma għie li grajt kritika ta' bniedem letterat li gġagħlek tistagħgeb kif kittieb tajjeb jagħti fehmiet kżiena fuq ix-xogħol ta' haddiehor għax ifahħar jew imaqdar fejn ma għandux, jonkella għax ifahħar jew imaqdar aktar jew inqas milli jmissu? Ir-raġuni hi li dan il-letterat ma għandux kultura biżżejjed biex, barra li jiżen xogħol haddiehor fih innifsu, isiblu post xieraq fil-letteratura ta' pajjiżu, u jekk ix-xogħol hu kbir biżżejjed, fil-letteratura tad-dinja. Il-bniedem artista huwa bniedem ta' ġenju, imma l-ġenju minnu nnifsu mhux kultura; huwa biss, biex nieħdu xebh minn qasrija, il-ħamrija li fiha tista' tikber xitla sabiħa, jekk qabel tkun ħawwilbħa jonkella żrajtha.

Il-letteratura ta' kull pajjiż hija biċċa mill-letteratura tad-dinja kollha; hija biċċa mill-patrimonju ta' ruħ il-bniedem. Il-kultura tad-dinja tista' għalhekk ix-xebbahha ma' biċċa xogħla li hija waħda fin-nisġa tal-ħjut imma mbagħad hija diversa fid-disinjli li fiha mħabba d-diversità fil-lewn wit-tirġim tax-xogħla. Xogħla waħda, newl wieħed, imma hafna disinni. Diversità u unità huma, mela, iż-żewġ elementi tal-kultura universali. Il-kritiku, mela, li jrid iġgħabbar sewwa iż-żewġ kefef tal-miżien tal-gustizzja letterarja u jsib post lil xogħol kbir mhux biss fil-letteratura ta' pajjiżu imma fil-letteratura tad-dinja, irid ikun bniedem li qara hafna kapolawuri u mhux ta' pajjiżu biss, imma ta' pajjiżi oħra wkoll, u graham b'dak id-dehen u b'dik is-sensibilità li l-arti kbira tnissel f'min iħobbha u jifhimha. Jekk jonqsu dawn il-kwalitajiet ikollna bil-fors kritika artifiċjali u paraguni taċ-ċajt.

Imma hemm min jistaqsi: "Il-kritika letterarja x'tiswa?" Il-kritika letterarja tista' tiswa ta' ġid jew ta' deni. Jekk ma

lkunx magħmula kif għandha tkun tisfa' ta' deni dejjem, imma wkoll jekk tkun magħmula kif għandha lkun, tista' xi dabi tisfa' ta' deni. Ngħidilkom meta tisfa' ta' deni. Tisfa' ta' deni meta l-qarrej, b'ix ikun jaf x'hcmm sabih u kbir f'kittieb, jikkuntenta ruħu bil-qari tal-kritika mingħajr ma jaqra x-xogħol ta' l-awtur innifsu. Fug Dante u Shakespeare tqhidx kemm xogħlijiet inkitbu u x'uħud minnhom ta' min jaqrahom, imbarra milli għad-dehen u l-għaqal tal-fehma, għall-ġmiel tagħhom infushom bhala xogħlijiet ta' kritika li huma fl-istess hin xogħlijiet ta' l-arti. Madankollu, l-ebda wieħed minn dawn ix-xogħlijiet ta' kritika mhux isbah jew aquwa mid-drammi ta' Shakespeare jonkella mid-Divina Commedia ta' Dante Alighieri. Min-naħa l-oħra, jekk il-qarrej jaqra l-kritika t'awtorità b'ix iqabbel fehmtu magħha, jonkella b'ix jara jekk tilife xi ġmiel li l-kritiku jista' jurih aħjar, ikollna nagħbu li l-kritika letterarja tagħmel ġid kbir. Jekk mhux haġ'hra, tirfina l-gost u tqhallem lill-qarrej jaqgħzel is-sabih mill-ikrah, il-kbir miċ-ċekjen, il-ġholi mill-baxx, is-sengħa mid-dilettantiżmu.

Kritika letterarja, meta hija xjentifika, tagħti wkoll lill-qarrejja sens ta' proporzjon b'ix ma jkabbrux iżjed dak li hu kbir u ma jċekknux iżjed dak li hu ċekjen, jonkella, wisq aħjar, jara kbir dak li hu ċekjen, u zghir dak li hu kbir.

Ma nafx nistax ingħid għaliha nnifsi li kont l-ewwel wieħed li dahhalt il-kritika letterarja fil-letteratura Maltija. Imma jekk qabel dehret xi kritika, nahseb li kont jien l-ewwel wieħed li għamilt studji letterarji ta' xogħlijiet bil-Malti għat-tul ta' diversi kittieba Maltin. Dawn l-istudji qed niqborhom b'ix nuri lill-qarrejja Maltin x'impresjonijiet għamli lili l-aħjar kittieba tagħna jew, b'ix nitkellmu aktar sewwa, l-aqwa poeti tagħna—għax s'issa għadni ma sibtx żmien nistudja l-kitba tal-prozaturu tagħna. Biss, jekk Alla jislef l-ghomor, għad nidhol għal dan ix-xogħol ukoll. Kollox irid iż-żmien tiegħu.

Wara li għedt dana kollu dwar kif għandha ssir il-kritika letterarja, ma nistar ma nħossx qalbi ttaqtaq meta naf li jien b'idejja stess ressaqt ix-xogħol tiegħi għall-aktar kritika severa li tista' ssir lil qabra ta' studji bħal din. Il-Malti jgħid: "Min jaqgħmel jaħmel", u jien ma nistaqgħjibx, u wisq inqas nitwegġa, jekk haddiehor juri li jinsab fil-kitba tiegħi dak in-nuqqas li jien sibtx f'xogħol haddiehor. Haġa waħda rrid ingħid, jiġifieri li din il-qabra ta' studji, għalkemm hija kollha tiegħi, qisha x-xogħol

ta' żewġ bnedmin. Qed inqas għaż-żewġ taqsimiet tal-ħajja tiegħi bhala kritiku—l-istudji li għamilt meta kont student u l-istudji li għamilt dawn l-aħħar snin. Bejn taqsimi u oħra jiena stess hassejt qabza kbira sew fl-istil kif ukoll fit-trattazzjoni tas-sugġett. Din id-differenza ma jistgħux ma jhossuhix ukoll il-qarrejja tiegħi. Ngħid għalija sibtu interessanti hafna nistudja lili nnifsi—żewġ bnedmin f'wieħed—fl-istudji li għamilt ta' G. Muscat Azzopardi, Ninu Cremona u Dun Karm.

Il-kritiku li jikkritika huwa nnifsu sugġett għall-kritika. Kritika tal-kritika hija fergħa oħra ta' l-istudji letterarji.

FID-DAR TA' PUCCINI

(TORRE DEL LAGO)

Dar għażiża li lqajt l-Anglu tal-Għana
li minnu harget b'sengħa ġdida l-ħlewwa
ta' noti tas-smevwiet, qalbi tistagħna
hassejt bil-ferħ, bil-qima hekk kif hemm ġewwa
ħitanek jiena rfist; hassejt setgħana
go fik iżjed il-pinna li ħallewħa
fuq il-mejda l-idejn tad-daqq sultana—
ta' l-Arti li ma tmutx tifikira sewwa! (1)

Kollox sieket hemm ġew, iżda jitkellmu
mar-ruħ il-karti, ix-xbihat, l-għamara,
u donnhom fis-skieta tagħhom qed jissellmu.

Hawnhekk Hu għax, hawnhekk il-lum Hu rieged,
PUCCINI l-Kbir, u bl-ikbar hegġa u ħrara
hasseftu f'qalbi jdoqq għalkemm kien sieket (2).

Montecatini, 2. ix. 1949.

A. CREMONA.

(1) Fuq l-iskrivanija ta' Puccini għad hemm, fost hwejjeġ oħra, bhala tifikira sewwa, il-pinna li biha kiteb l-aħħar opri.

(2) Idoqq il-pjanu li għadu fejn l-iskrivanija ta' l-Awtur. Puccini għandu l-qabar tiegħu f'kappella fid-dar stess fejn għex l-aħħar snin ta' ħajtu. Mieghu hemm midfunin ukoll martu u ibnu li mietu warajh.

INTFEW ID-DWAL

(AGHMA LIL BINTU)

Ejja, binti, hdejja!
 — *Hawn, jien qieghda hdejtk —*
Ejja ha mmis wiċċek,
Ha nbusek fuq haddejtk.
L-ahhar li rajtek, Gemma,
Kont ghadek ta' sentejn,
Tittiegheb, tidhak, tibki,
Ma tafax ghalieq u ghalfejn.

Dik kienet l-ahhar darba,
Ma narakx aktar zgur.
Jghidu bi gmielek timla
W iżżejjen kull fejn tmur.
Il-holm li hlomt snin ilu
Ghadda bhal fewga rih,
Rajtek fi hsiebi xbejba
B'wiċċek ghad-dawl, ferrieh.

Il-tum l'int kbirt, jien tliftek,
Madwari dlam, dlam biss,
Il-passi riesqa nisma',
U xaghrek folt immis,
Imma, ghalkemm nisimghek,
Taht harsti ma taqax,
Irrid narak tidhakli,
Irrid u ma nistax.

Qed tibki? Le, il-biki,
Binti, hallih ghalija;
Ghalik mißtaha l-hajja,
Gawdi l-genn taż-żghużija.
Ghid, binti, dijà dalam?
 — *Iva, dalam sew —*
Il-lejl ta' hajti wasal,
Id-dwal ilhom li ntfew.

L-GHANJA TA' L-IMHABBA

*Il-gilju fil-widien jghanni din l-ghanja
il-gilju abjad tal-widien;
jghannuha qattus iswed f' Marzu
kullimkien.*

*L-ghanja tal-gilju jghannuha l-ftil
il-ftit li jhobbu 'l Kristu
u l-Bjuda li Hu kien;
il-ftit li jhobbu l-Arti
u l-qawwa u s-sliem tal-ġmiel.
L-ghanja sewda tal-qattus iswed
jghannuha kulhadd.
Il-lum il-ġebel abjad ta' pajjiżi
jismaghha ta' kuljum.
U jibża' minn dawk li jridu jiġu 'l quddiem.
U dawk li jridu jiġu 'l quddiem
jimru b'wiċċhom lejn l-art u jistaqsuni.
U meta nixxjeh..... u meta nixxjeh
iduru kollha jibku madwari,
u ghiduli, ghiduli
x'naqbad nghidilhom jien?
"Nishet tghid jien lil dawk ta' żmien żgħożiti
bhal ma jishet lil Adam kull min jaqhdab fit-tbatija,
jien li xaghri bjad
u mohhi għeja
u qed nistenna r-rih tal-mewt
jasal sa hdejja?"
Nghidilhom tghid jien għal dawk ta' żmien żgħożiti
"Kellhom ġisem mikul min-nar aħdar
ħalqhom mimli bi bżieq kollu mdardar,
żewġ għajnejn f'ħofor kohol mudlama
żewġ haddejn imwebbsin daqs irħama?"*

Il-gilju fil-widien u l-qattus kullimkien.....

*Fil-knejjes ma tismax ħlief.....
taħbit ta' sigġijiet u tgergir ta' nisa.*

Oh! kieku l-qalb ma tafx x'isir madwarha

*kieku ma tismax il-ghanja
 kieku ma thossx il-frugħa
 tal-ghanja tal-qattus.
 Ghajnejn, xofftejn u kollox jintilef
 fid-dlam iswed tal-lejl,
 u jghaddi l-lejl u tigi x-xemx.....
 jitmattru bil-mibegħda f'qalbhom
 bil-leħħa safra tal-flus f'ghajnejhom
 u jergħghu jahsbu għal fil-ghaxija.*

*L-anglu t'Alla minn fuq shaba bajda:
 "Għaliex qalbkom niexfa daqs il-blat
 u għaliex
 tafu tgħannu l-ghanja fahxija
 ta' l-imħabba ta' bil-lejl
 u għaliex
 fil-knejjes ma smajtx hlief
 taħbit ta' sigġijiet u tgergir ta' nisa.
 Mulejja u Mulejkom għadab għalikom."*

Jieqfu għal ftit u jergħghu għalli kienu.

G. MIFSUD BONNICI.

IL-QARI

'Trid li l-qari jhalli fik effett li jibqa'? Aqra biss dawk il-kittieba li għandhom ingenu qawwi u għix bl-ikel li jitimghuk. Meta tiġġerra minn hawn għal hemm tkun qisek ma waqft imkien. Hajja mghoddija fil-vjaġġi tlaqqgħek ma' hafna nies, imma mal-ħbieb ftit wisq. Hekk jiġri lil dawk il-qarrejja li mingħajr ġibda għall-ebda ktieb aktar mill-oħrajn, jaqraw kull ma jiġi għal idejhom.

SENECA.

L - H E N A

IL-HSIEB ta' kollha kemm huma i-bnedmin huwa d-hena. F'i hwejjeg' oħrajn l-ghanijiet tal-bnedmin jistghu ma jaqblux, imma f'din il-ħaġa ahna nsibu li ġirja wara l-hena kienet dejjem l-iskop ewlieni li dejjem fileg' il-bniedem. Ġid, suċċessi, għana, imħabba, mħumiex skopijiet fibhom infushom; huma taraġ' għal ħaġa aktar nobbli—huma mezzu għall-ghan ewlieni li huwa l-hena. Bħalma l-ilma jfittex in-niżla kuli qalb tfitteħ l-hena tagħha, iżda hija l-esperjenza ta' kulhadd li t-tragedja ta' zminijietna hija li l-bniedem m'huwiex hieni. Jista' jkun li l-bniedem huwa miġnun wara l-hena għax hija bħal dik ii-pjanta rari li jfittixha kulhadd u jsibuha biss dawk il-ftit ixxurtjati. Forsi mohħ il-bniedem stried billi haseb li hena f'din id-dinja ma tinsabx u għalhekk kien kuntent li jithabat wara dell li ma jistax jintlaħaq. Madankollu ahna nafu li n-Natura m'hijiex daqshekk qalbha ħażina li toqgħod tiddiehek bil-bniedem billi tiżragħlu xewqa f'qalbu li hu ma jkunx jista' jilħaq, anzi li l-bniedem jixtieq hu minnu nnifsu sinjal li x-xewqa tiegħu tista' tiġi mitmuma. Mela l-hena m'hijiex pjanta marradija li tikber biss fis-sqaqijiet li minnhom ftit ngħaddu tul l-eżistenza tagħna, imma hija pjanta li tikber ma' saqajna. M'hijiex pjanta rari imma tikber bil-kotra bħall-arja li nieħdu jew daqs is-sema li jgħattina. L-hena hija l-wirt ta' kulhadd u kuil bniedem għandu d-dritt li jgħix ferhan.

L-hena hija s-serħ tal-mohħ, il-qawwa ta' l-ispirtu u l-oġġla teżor li jista' jkollu l-bniedem. M'ahniex b'daqshekk infissru x'in-hija l-hena, għax hija taħrab mit-tgħarrix tax-xjenza bħal ma tgħib mill-indaħil tal-filosofija. Nafu iżda li m'hijiex ħaġa tal-ġisem. Ġisem ma jonqsu xejn, minli ġid u għana ma jista' jtina l-ebda garanzija li hu hieni. Hafna drabi bniedem marradi jkun hieni, waqt li iehor felhan jista' jkun imġarraf taħt dwejjaq kbar. Lanqas ma tinsab żgur f'dak li l-bniedem jagħmel. Jista' wiehed jirbaħ id-dinja, u b'danakollu jilmenta li mhux hieni. Mill-banda l-oħra bniedem fqir u mirbuħ jista' jnissel għira f'dak li jassru billi jcanfru li l-ġid u r-rebħ taħ kollox barra hena. L-hena ma hijex ħaġa li taqbadha u twaħħalha ma' sidrek; hija ħaġa aktar astratta... ħaġa aktar nobbli. Fi kliem iehor hija stat tal-mohħ. Il-mohħ, jew aħjar ir-ruh hija t-tempju ġewwieni tal-bniedem. Iċ-ċirkustanzi ta' barra m'għandhom l-ebda qawwa li jtellfu l-

paċi ta' dan it-tempju... biss kemm inhalluhom. Mhux il-kobor tar-riefnu ta' ċirkustanzi kuntrarja, mhux il-qawwa tal-mewġ li jhedded li jfarrak il-mistrieħ tal-moħħ li għandu x'jaqsam, imma kemm il-bniedem iċedi quddiemhom. Wiehed jista' jara kollox jiġġarrat quddiemu, u f'dik il-herba jista' jgħajjat li hu hieni; jista' jara ż-żmien ġejjieni mimli sħab iswed ta' theddid u jibqa' jhoss ruħu setgħana. Dana jwassalna biex nindunaw għaliex fi żminijietna l-bniedem huwa méaħħad minn dik il-ħaġa li hu tant jixtieq u jagħmel minn kollox biex jiksibha.

L-hena tinsab fil-ħamrija mqallba tal-ħajja nnifisha u mhux biss fil-ġonna tad-divertiment. Dan huwa wiehed mill-iżbalji kbar fil-ħajja, għax il-bniedem ma jagħmilx differenza bejn pjaċir u hena u għalhekk bosta drabi jfittixha fejn ma teżistix. Hafna fittxewha fir-ramel tax-xtut tal-baħar fejn eluf ta' nies imorru fil-vaganzi waqt li setgħu sabuha fis-skiet ta' djarhom. Ohrajn fittxewha fis-swali kbar taż-żfin waqt li setgħu jkunu ferħana fi bnadi aktar siekta. Fid-djarju ta' Scott aħna nsibu miktub għaliex dan l-esploratur il-kbir sab l-hena fil-beraħ u l-ksieħ ta' l-An-tartiku. Huwa kiteb: "A happy life is not made up of tours abroad and pleasant holidays, but of little clumps of violets hidden by the wayside so that only those can see them who have God's peace in their heart". Il-pjaċiri. Kulhadd jaqbel, li huma pass kbir lejn l-hena, u l-vaganzi jistgħu jtuna l-aħjar sisien fuq-hiex nibnu ħajja ferħana, għax huma jtuna firda mill-monotonija tal-ħajja, jtuna mill-ġdid l-enerġija li neħtieġu, u jlewnu l-ħajja b'dak it-tibdil li bih biss il-ħajja hi ta' min iġixxa. L-iżball huwa li nitqarrqu billi naħsbu li l-pjaċir biss jagħtina bil-jett b'xejn għall-ġenna, u b'hekk ix-xogħol jidher l-akbar saħta. Ma rridux ninsew li hena u pjaċir jistgħu jimxu id f'id, iżda jistgħu jkunu wkoll għedewwa. Żball ieħor li spiss ħa l-bniedem huwa li jimmira li jikseb l-hena mingħajr ma qagħad iħabbel rasu jhejji l-personalitá tiegħu; bħal dak li ried jaqta' l-fjur mingħajr ma jkun żerġħu. L-hena qatt ma tinsab weħidha imma hija rigal ta' ħajja tajba, hija hlewwa li tgħaxxaq il-qalb ta' min ikun ħadem u ta' min kien għaqli.

Biex ngħixu ħajja ferħana jeħtieġ nibnuha fuq il-kolonna tal-fidi u l-fidi hija ħaġa ta' attitudini; ħaġa li timlina b'kunfidenza fina nfusna u tbiddel it-tgemgim: "Nibża' li ma jirnexxili", f'rieda: "Naf li ħa' nirbaħ". Fi żminijietna, meta kollox iheddina li ħa' jfarrakna, meta kollox jiggwerra kontra t-tamiet

tal-bniedem, meta x-xogħol tal-għaqli jidher fuq sisien li dalwaqt itir, dan jidher ftit kliem fl-ajru. Kull haġa tista' tintemm imma r-ruħ tal-bniedem hija eterna u meta tkun imwaqqfa fuq il-kolonna tal-fidi hija tkun wisq aktar 'il fuq minn fejn jistgħu jil-ħqu l-idejn taż-żmien u tat-tibdil. Iċ-Ċivilizzazzjoni tista' titfar-rak, il-forzi esplussivi ta' go fiha jistgħu jgarrfu lis-Socjeta', id-dinja tista' terġa' tmur lura iejn il-Barbariżmu u l-progress tal-bniedem jintesa, imma l-qalb tal-bniedem tista' tibqa' ferħana għax taf li l-individwu ma jistax jispiċċa, illi l-bniedem jista' jerġa' jibni dinja oħra mill-fdalijiet tal-qedem, illi ż-żmien innifsu ma jistax jirbaħ lil ruħ il-bniedem. Meta niħmu dan aħna nindunaw li l-affarijiet m'humieq koroh daqs kemm inpinguom. Nistgħu naraw l-umanità bħala forza għamja miexja bla taf fejn miġbuda minn qawwa akbar li aħna nsejbu destin; nistgħu norbtu jdejna u nistennew li tfaqqa' s-sajjeta u tkarkarna lkoll fid-dlamijiet ta' gwerra oħra, imma minflok hekk nistgħu nħossu qalbna tifraħ meta għajnejna timraħ fuq xena sabiħa fi tluġħ u nżul ix-xemx u nisimgħu l-għasafar jimlew l-arja b'għana heħu u ferriehi—għana li qisu ma jimpurtahx min-niket tal-bnedmin u fil-għors tagħhom ninsew id-dwejjaq tagħna. Jekk immorru fi xtut il-baħar, fit-teatri, fil-postijiet tad-divertiment aħna naraw l-umanità tiddeverti u l-għajet tat-tfal, id-daħk tal-kbar, il-ferħ ta' kulhadd idahħluna fi hbiberija mat-tifsira tal-hajja. B'hekk inkunu nħaffru fil-blat iebes tad-dwejjaq, tat-tfixkil u tad-dispe-razzjoni... u ma niskantawx jekk id-deheb ta' l-hena nsibuh hemm taħt.

ABRAM GALEA.

L-GHEDEWWA

Idra l-hsieb li ma jistax ma jkollokx għedewwa, imma xejn la tiddejjaq. M'hawn hadd fid-dinja, għalkemm f'hajtu jagħmel il-ġid, sinċier u ma' jwegġa' l hadd, li m'għandux xi għedewwa. Hemm haġin ta' nies ii l-għira hi hekk magħgħuna go fihom illi ma jgħaddux-jekk ma jippruvawx iwaqqgħu u jagħtu malafama lil min għandu isem tajjeb.

SILVIO PELLICO.

Taħnin u Għana tan-Nieqa

Orqod, ibni, orqod,

Qalb il-ward u l-ġizimin.

MIN xi darba sema' fir-rhula tagħna jew fid-djar fqajra ta' l-ibliet in-noti ħelwa ta' din l-għanja tradizzjonali ma jistax jinsa t-tqanqil li ħass mas-smiġh u mat-timwiġ tan-noti mkarkra maħruġa mill-qalb ta' l-omm—xhieda ta' mħabba safja mfissra f'kull kelma ta' dit-taħnina li n-nisa tagħna wirtu minn għand ommijiethom biex biha jħannu 'l uliedhom iż-żgħar. It-tarbija donnha tagħraf ir-ritmu u, bħalma toġħxa biċ-ċekċik taċ-ċwievet quddiem għajnejha, hekk ukoll teħda u tithannen mat-tbennin fin-nieqa jew fuq dirgħajn omma jonkella mat-tluġh u nżul tal-kelmiet sbieħ tal-għanja :

Orqod, binti, orqod,

Fil-benniena tal-ħarir.

Il-kisra tal-leħen bil-ftit il-ftit tintefa, l-omm tinduna li t-tarbija għajna tkun marret biha u wara li titfa' ħarsa oħra lejn in-nieqa, toħroġ fuq ponot subgħajha mill-kamra u tmur tkompli li għandha tagħmel. U t-tarbija tibqa' riegda fin-nieqa, deħra ta' ħlewwa liema bħalha li l-poeta tagħna Dun Karm għaraf ipitter b'sengħa kbira fil-poezija tiegħu *Omm* :—

Imken'na fis-sħana ta' nieqa bla tebgħa,
Imwieżna ħarira fuq ġenbha l-lemin,
B'id waħda fejn wiċċha, bl-id l-oħra fuq driegħha
Haddejha bil-warda, xofftejha mbissmin,

Hemm riegda t-tarbija fil-kamra sabiħa
Li mħabba għajjura b'idejha hejjiet,
Dak ħsiebha jittajjar f'xi ħolma ta' dija,
Dik qalbha tithenna bid-daqq tas-smewwiet (1).

Inħallu għal ftit it-tarbija tixxaħxaħ fil-ħlewwa ta' nagħsha u nersqu naraw kif inhi magħmula n-nieqa li hi riegda fiha. Maż-żewġ ħitan ta' rokna tal-kamra hemm żewġ grampuni li magħhom hemm imdendla żewġt iħbula jspiċċaw b'ħolqa. Fil-ħbula

(1) *Ara Il-Għana ta' Dun Karm—L-Ewwel Ktieb*, Malta, 1939 p. 42.

hemm imdahhla xkora miftuħa miż-żewġt itruf u l-ħbula jin-zammu miftuħa b'żewġ fettihat hekk li x-xkora mnizzla 'l isfel tiġi bi tnejn u tiebu l-ghamla ta' dghajsa. Fil-qiegħ ikun hemm jew xi mitraħ żgħir jew xi firxa oħra, u mar-ras titqiegħed l-imhadda. Flok tax-xkejjer, in-nieqa ġie li tkun tal-luna, tal-gha-žel jew ta' xi drapp iehor, jonkella kutra mehjuta. Ftit 'il fuq mill-fettieħa jkun għaddej ħabel iehor jintlaħaq mis-sodda ta' l-omm biex bih din tbenne u ccaqlaq in-nieqa. Aktarx li l-benniena ma tkunx merfugħa mill-art wisq, imma xi drabi ssib in-nieqa mdendla fil-gholi fuq is-sodda li tintlaħaq malajr meta tkun mindud.

Dan li għidna jurina, fuq fuq, kif inhi n-nieqa li għadna naraw sal-lum fid-djar fqajra tagħna sew fir-ħula kemm fl-ibliet. Ilha ssir hekk mijiet ta' snin shaħ, għax hwejjeġ bħal dawn qajla jitbiddu jew jintilfu u jintesew għal kollox. Ara kemm li, mitejn sena ilu, il-Kanonku Għawdx i Agius de Soldanis taħt il-kelma *benna fid-dizzjunarju* li ħalla manuskritt kiteb hekk: "*insonnare nella cuna i bambinelli, tirando la cordicella cui viene attaccata detta cuna, cantandogli per invitarli al sonno finchè dormano. Le cune in Malta e Gozo sono formate di tela e panno involto, colle due cordicelle attaccate al muro, non come nell'Italia e Francia in una machina di legno che in terra rimane posata*" (2). Din it-tifsira hija mibnija fuq in-nota li hemm taħt l-istess kelma fil-Ms. 143 E (p. 69): "*Il tirare la cordicella per insonnare nella cuna i bambinelli. In Malta e Gozo le cune si fanno su due corde sostenute da due chiodi nel muro, e non ai legno come ho veduto in Italia.*"

Qabel ngħaddu iktar 'il quddiem, ingħidu xi ħaġa fuq il-kelma *nieqa*. Il-Professor G. Aquilina, li tlabnieħ jagħtina nota filologika fuq dil-kelma, kitbilna dan li ġej: "Dwar in-nisel tal-kelma *nieqa* Giacomo De Gregorio fi 'Studi Glottologici Italiani' (Vol. I, p. 134) igħid li l-kelma Sqallija *naca* (Djalett Palermitan), mnejn ħadna tagħna *nieqa*, mhix ġejja mill-Għarbi kif kien jaħseb qabel u kif jaħsbu xi studjużi oħra, imma mill-Grieg *naca*. Marzano fid-'Dizionario Etimologico del Dialetto Calabrese' (1928) inissel il-kelma *naca* mill-Grieg *nake* o *nakos*, 'pelle vellosa che è stata la prima e naturale culla dei bambini'. Oħrajn, kif igħid l-istess Marzano, inisslu dil-kelma mil-Latin *navica*,

(2) R.M.L. Ms, 143a, p. 52.

'piccola nave', mill-għamla tal-benniena, u oħrajn mill-Lhudi *nachett*, 'quiete'. Minn dawn ta' min iżomm in-nisel miil-Grieg *nakos*. Fil-Għarbi l-keima *nāqa*, li fonetikament setgħet tagħti l-kelma Maltija *nieqa*, tfisser 'għemmel mara', haġa li m'għandhiex x'taqsam mat-tifsira tal-kelma Maltija. Il-kelma Semitika Maltija hi dik aktar magħrufa *benniena*, li fis-sens li nagħtuha ahna ma tinsab fl-ebda lsien Semitiku iehor. Fl-Egizzjan *bannana* tfisser 'pigeon hole'. Minn nisei il-kelma għandna nahsbu li d-drawwa tan-nieqa dahlet f'Malta m'għand l-Isqallin u fi Sqallija forsi minn għand il-Griegi li għammru n-naha t'Isfel ta' l-Italja. Din il-kelma jagħtiha wkoll Mortillaro".

Kif rajna, meia, dil-kelma qanqlet l-interess ta' bosta studjużi fil-Kontinent, u sa fl-1934 G. Rohifs stampa *Problemi-Etnografico-Linguistici dell'Italia Meridionale* fir-*"Revue de Linguistique Romane*, IX, fejn wera distrett distrett kif tissejjaħ il-benniena fl-Italja t'Isfel. F'nota interessanti hafna Carmelina Naselli tgħidilna li mit-tfittix li sar minn Rohifs skond il-metodu ġeografiku jidher ċar li f'dawk id-distretti fejn il-benniena tissejjaħ *naca* tkun benniena tar-rih bhāl tagħna, waqt li fejn iġhidulha *culla* l-benniena tkun mistrieħa fuq l-art (3). B'dan il-kriterju l-gżejjer tagħna, fejn għadek tisma' l-kelma *nieqa*, jagħmlu mad-distretti ta' l-Italja t'Isfel u ta' Sqallija, fejn in-nieqa, bhall-*"benniena tar-rih"* tagħna, hija wkoll *"a sospensione"*.

Barra minn dan ix-xebh lmgwistiku fl-isem tal-benniena nsibu xebh iehor ma' Sqallija fil-għamla tan-nieqa. L-istess Naselli li semmejna tiddekriviha hekk: *"Due corde, correndo lungo le sponde, l'assicurano con l'aiuto di uncini a due anelli fissati al muro; due forcelluzze di canna la tengono bene aperta da capo e da fondo, un cerchietto (circo) la completa quando si voglia adattarvi un padiglioncino. Il movimento le viene impresso per mezzo della mano, oppure per mezzo di un laccio fissato a un margine della navicella e che consente di sospingerla anche stando a distanza"* (4). Fejn ma naqblux ma' Sqallija huwa fil-padiljun li Malta ma tarahx.

(3) Carmelina Naselli: *Saggio sulle ninne-nanne Siciliane*, Catania, 1948, p. 11, nota (3).

(4) C. Naselli: *op. cit.*, p. 11.

L-iktar versi popolari tat-tahnina Maltija huma dawn :

Orqod, ibni, orqod,
 Fil-benniena tal-harir... Naaam!
 Dik ommok il-Madonna
 Missierek Gesù Bambin... Naaam!

Il-keima *nam*, li aktarx fil-għanja tinstema' *lam*, ġejja mill-verb *nam*, *inum*, li tfigger *raqad*. Hija l-kelma karatteristika tat-tahnin Malti, u mqar meta ma tismax il-kelmiet għandek dejjem tisma' t-tkarkir tal-kelma *nam* bil-vokali *a* mtawwla hafna.

Il-hlewwa tal-versi Maltin ġejja l-aktar mit-tixbih mal-familja ta' Nazareth. Kull omm thobb tixxiebah mal-Madonna, u għaliha t-trobbija ta' binha għandha mit-trobbija ta' Gesù. Sa mill-egdem żmenijiet tal-Kristjaneżmu l-ommijiet Insara qabblu għanjiet sempliċi u hfiel bhal din biex bihom iħannu u jraqqdu t-trabi tagħhom. U fl-immaginazzjoni tal-poplu kienu jaħsbu li waħda minnhom kienet għannietha l-Madonna stess lil Gesù meta kien żgħir. Il-lum nafu li għalkemm qadima hafna, l-għamla tal-versi ta' dik il-għanja ma setgħetx tkun egdem mis-seklu tnax. Nisimgħu żewġ strofi minnha :—

Dormi, fili, dormi! mater
 Cantat unigenito;
 Dormi, puer, dormi! pater
 Nato clamat parvulo :
 Millies tibi laudes canimus
 Mille, mille, millies.

.....
 Dormi, decus et corona!
 Dormi, nectar lacteum!
 Dormi, mater dabo dona,
 Dabo favum melleum.
 Millies tibi laudes canimus
 Mille, mille, millies (5).

Kliem hafif, hierieg mill-qalb; ispirazzjoni genwina ta' l-erwieh Nisranija! Kienu dawk żmenijiet meta t-tradizzjoni Nisranija kienet għadha qed tifrex eġħruqha fil-qlub u fl-imħuħ tal-popli ta' l-Ewropa, u mill-ġrajja ta' Kristu xejn ma kien jolqot l-immaginazzjoni tal-poplu daqs l-istorja tal-mewt u t-twelid

(5) Countess Martinengo-Cesaresco: *Essays in the Study of Folk-songs*, Everyman's, No. 673, pp. 233.

Tiegħu. Mill-uffizzjaturi tal-festi u mir-rappreżentazzjonijiet sa-gri l-poplu kien jaqbad ahjar il-veritajiet tal-fidi Nisranija. U hekk fuq il-Milied ta' kul sena dawk l-erwieh it-twajba kienu jisimgħu bħal djalogi bejn ir-ragħajja li jmorru fil-għar jifirħu lil Marija u lil San Ġużepp, "et venerunt festinantes et invenerunt Mariam et Joseph et infantem positum in praesepeio". U mhux dawn biss kienu marru, imma hafna oħrajn, fosthom żewġt iq-wiebel (*obstetrices*) li jidhru għall-ewwel darba fil-Proto-Evan-gelju ta' San Ġakbu, kitba apokrifa tat-tieni sekl u li kienet im-xerrda hafna mal-Lvant. Skond versjoni Latina ta' din il-leg-genda, miktuba fir-raba' sekl, Zelomi u Salomen kienu l-ismi-jiet ta' daż-żewġ qwiebel, u wara s-Seklu VI l-leggenda nsibuha mfakkra fi-arti, flimkien mat-Twelid tal-Messija (6). Kullim-kien, fejn inqas u fejn iktar, it-tifikira tal-Milied halliet il-marka tagħha, u sa fi gżiritna l-grajjiet tat-Twelid xegħlu l-immaginaz-zjoni ta' misserijietna l-qodma. Għalhekk sal-lum in-nisa t-twaj-ba tagħna għadhom jiftakru mhux biss fit-twelid imma wkoll fix-xhur ta' qabel u ta' wara, meta l-Madonna kienet tisqi lil Binha l-ħalib minn Sidirha, u Kristu kien iferrahha bil-kliem "tal-ħelu fommu". Isimgħuha :

Imbierek il-Bambin,
 Kemm hu ħelu u ħanin!
 Imberkin dawk id-disa' xhur
 Li dam il-Bambin gol-guf!
 U dak ix-xagħar li għandu
 Il-Madonna dafritolu:
 Kemm kien iferrahha 'l Ommu
 Bil-kliem tal-ħelu fommu!
 Minn fommu hierġa l-ħlewwa:
 Imbierek dak is-sider
 Għax rabba s-sultan tas-Sewwa.

(Munxar u Rabat, Għawdex).

Versi li jfakkruna f'oħrajn minn Sqallija fejn l-omm tfakkar mal-ferħ ta' binha t-tbatija li batiet sa ma twieled u rabbietu:—

Ti binidicu, figgħiu, ogni momentu
 Ddi novi misi chi t'appi di stentu;
 Ti binidicu quannu ti purtai,
 E la chiesa, unni poi ti vattiai;

(6) Dom Maurus Inguanez: *Gli Uffici Drammatici della Santa Notte*, fl-Osservatore Romano tal-25. 12. 43.

Parrinu cappillanu pri cchju vantu.
 'Ti binidicu, figghiu, l'ogghiu santu;
 'Ti binidicu, figghiu, lu cumpari,
 'Ti binidicu puru la cummari,
 Sinu a lu vancu e lu duluri amaru,
 E la cannilla chi pri tia addumaru (7).

U d-dehra tal-Presepu, ara ftit kif il-poplu taghna jigbor-
 ha fi ftit versi:—

Gew is-slaten jadurawh:
 Il-baqra tonfohlu,
 In-naghga ssahhnu,
 Palma palmata
 San Guzepp u l-Lunzjata.

(Għaxaq).

Naraw hawnhekk li mal-bhejjem li kien hemm gol-għar ta' Betlem il-moghza ma tissemmiex. Issa dwar l-imgieba tal-moghza fit-Twelid il-Maltin ighidu dil-hrafa: "Meta twieled il-Bambin marru l-bhejjem hdejh. In-naghga sahhnitu bis-suf tagħha, il-baqra nefhitlu u sahhnitu bin-nifs tagħha, imma l-moghza qagħdet tgħajjat biss. U sa fl-aħħar dejqitu bl-għajjat tagħha, u t-Tfajjel qabadha minn denbha u qalilha: 'Mishuta int u nofs halibek!' Għalhekk sal-lum għadek issib illi l-moghza għandha denbha qasir hafna u l-halib tagħha hu daqshekk haff"!

Imma isbah minn dawn kollha hemm għanja oħra li l-lum saret biċċa mit-tradizzjoni Maltija. Hija l-għanja tal-poplu, imma nafu li nkitbet qabel l-1864 mill-G'izwita Indri Schembri, minn Hal Luqa (8). Nisimgħuha ta' kull sena fil-knejjes u mat-

(7) C. Naselli: *op. cit.*, p. 46. Bil-Malti bejn wiehed u iehor tiftiehem hekk: "Inbierek, ibni, kull hin u kull mument tad-disgħa xhur tat-tqala; ta' meta hadtek il-knisja, fejn imbagħad għammidtek, u għall-unur għammdek il-kappillan. Ikun imbierek, ibni, dak iż-żejt imqaddes, xbini u xbinti, kif ukoll dak il-bank u dak l-uġiġh qawwi u x-xemgħa li xegħlu mħabba fik".

(8) P. Andrea Schembri: *Gemgħa ta' Oġġ Imkaddes*, Malta, 1910, pp. 31-33. L-ewwel darba li harġet din il-*Gemgħa* kien fl-1864, it-tieni darba fl-1906. Fuq Patri Indri Schembri ara l-istudju tat-tabib G. Galea 'Il-Malti ta' Gunju-Settembru, 1940. L-innu li għibna hawnhekk jidher ukoll stampat fi ktejjeb ta' *Innijiet tal-Milied*, mahruġ mill-"Għaqda tal-Qari Tajjeb" fl-1946, biss hemm imsemmi li hu *anonimu* u ma fihx hlief tmien strofi flok hdx.

triqat, titkanta mit-tfal żgħar waqt il-purċissjonijiet tal-Milied
—l-isbah *ninna nanna* li tista' toghġob lit-Tfajjel li għadu kemm
tweled gol-għar. Ingibuha shiha :—

Ninni, la tibkix iżjed,
Ninni, Ġesù Bambin;
Halli għalina l-biki
Għax ahna midinbin.

Ejjew, ejjew, ja Anġli,
Mis-sema mija mija,
Taraw 'l Alla li h'laqkom
Bambin ġewwa l-fisqija.

Ejjew, taraw b'għajnejkom
Lil dan Alla tal-hniena,
Bambin sabiħ u helu,
Ininni ġol-benniena.

Hallu, ragħajja, hallu
Il-merħia tan-nagħġiet,
Tibzġhux, min jindokraham
Heemm l-Anġli tas-smewwiet.

Hallu, w ejjew taraw,
Fil-Grotta l-ġid li ġiena :
Hawn Alla Bambin ċkejken
Ininni ġol-benniena.

Ejjew, slaten tad-dinja,
Imuna mingħajr kburija,
Taraw min halaq kollox
Magħmul ċkejken tarbija.

Dan Aila dejjem haħbna,
Dan Alla qatt ma nsiena,
Il-hlewwa araw li biha
Ininni ġol-benniena.

Sar bniedem, sar tarbija,
Biex jiġbed il-qlub taġhna,
Sabiex jehodna miegħu
Għalhekk ġie joqgħod magħna.

Marija, lil dan Ibnek,
O kemm inhobbu jiena!
Hallini, helu helu,
Inxejru ġol-benniena.

Lam!... o għana tas-Sema!
 Lam!... o Ġesù ħarin;
 Lam!... o hena tad-dinja
 Lam!... o Ġesù Bambin!

Ġesù, dal-biki tiegħek
 Inħossu jgibli ħniena,
 Ninni, la tibkix iżjed,
 Ninni gewwa l-benniena.

Imma issa nergħu lura għal dik l-omm twajba li qiegħda tbennen it-tarbija mqarba li m'hemmx li torqdilha. Minn quddiem għajnejha għaddejja ħafifa d-dehra ta' ħajjitha żagħżuġha. Tiftakar fi tfulitha, kemm trabbiet u tkissret fuq ix-xogħol u l-ħidma tad-dar, fis-satra u fil-biża' t'Alla... Imbagħad kibret u saret xebba u tgharrset kmieni għax la l-frotta ssir tinqata' trid. U wasal jum it-tieg, ħarġet minn dar ommha u qalbha kienet tħabbat qawwi sa ma taw il-kelma quddiem il-qassis. Sewwa sew bħal tal-għanja :—

L-għarusa sejra ttejjeg,
 Ifthulha l-bieb il-kbir;
 Qalbha ttaqtaq sitta sitta
 Sakejmm tghid is-*sinjor* si.

Gerrbu l-gimġhat u x-xhur u mbagħad bdew ġejjin it-tfal u x-xogħol żdied, u issa tiftakar, donnu l-bieraħ, meta kienu darba bdew iġħannu u semgħethom iġħidu hekk :

Għarusa ta' l-ewwel sena,
 Kemm xerqitlek il-ħannieqa!
 La tghaddi sena minn fuqek
 Lesti l-ħabel għal man-nieqa.

L-omm għadha hemm, tbennen u tħannen, u aħna hawn-hekk sa ngibu l-kliem tradizzjonali li l-lum aktarx ma għadux jin-għad kollu. Nisimghuha mela, kif waslet dit-tahnina għand in-nisa tagħna mill-omm għall-bint, minn seklu għal ieħor :

Orqod, ibni, orqod,
 Fil-benniena tal-ħarir;
 Dik ommok il-Madonna
 Dak missierek San Ġwakkinn.

Madonna : “Orqod, ibni, orqod,
Biex nghattik bix-xugaman!”

Gesù : “Matri, ma nistax norqod,
Għax niftakar fil-musmar”.

Madonna : Orqod, ibni, orqod,
Nghattik bin-nofs maktur”.

Gesù : “Matri, ma nistax norqod
Għax niftakar fid-dulur”.

Il-ħrieqi ta’ Gesù Kristu
Minxurin fuq ii-gazzija,
Għuzeppe jbennen u jhannen
Marija gġiblu l-fisqija.

Il-ħrieqi ta’ Gesù Kristu
Minxurin fuq il-ħaxix,
Min iġerri wara Kristu
Minn midneb isir qaddis.

Il-ħrieqi ta’ Gesù Kristu
Minxurin fuq ir-rihana,
Għuzeppe jbennen u jhannen
U Marija bih ferhana.

Il-ħrieqi ta’ Gesù Kristu
Minxurin fuq il-ħurtan;
Il-Madonna thill u tfisqi,
San Għuzep x’inhu ferhan!

Orqod, ibni, orqod,
Qalb il-ward u l-gizimin;
Dik ommok il-Madonna
Dak missierek il-Bambin.

Orqod, ibni, orqod,
Biex la tikber tmur l-iskola,
Illibsek il-libsa bajda,
U minn fuqu polka vjola.

Ejjew, Anġli tas-Sema,
Ejjew wiehed u ħamsin.
Biex teħduli ’l ibni magħkom
Biex tghallmuh il-Matutin.

Ejjew, Angli tas-Sema,
Ejjew intom, mija mija,
Huduli 'l ibni maghkom
Tghallmuhuli l-Litanija.

Ejjew, Angli tas-Sema,
Ejjew, erwieh beati,
Ifirhu b' (isem it-tarbija) tieghi,
Ghax ruhu 'l Alla jrid jaghti.

Li kont naf dak nghasek fejnu
Kemm kont nigri mmur ghalih!
Gewwa karta bajda nsorru
'L ibni ckejken nigri nti!

Ejja, naghsu, ejja,
Ejja, mill-boghod, ghajjen;
Biex traqqadli 'l ibni c-ckejken,
Halli minnu nistrieħ jien.

Orqod, ibni, orqod,
Fil-benniena tal-harir;
Ommok Santa Klara,
Missierek Santu Wistin;
Hutek kollha l-Kapuċċini
Missierek Gesù Bambin.

Din hija l-ghanja miġjuba shiha kemm jista' jkun. Kif diġà wrejna, wara t-tieni u r-raba' vers ta' kull strofa tiżdzied, wara waqfa, il-kelma *nām* imkarkra. Il-lum aktarx li qatt ma tisma' l-ghanja kif ġibnieha shiha, u l-iktar maghrufa l-ewwel strofa. Il-professur Luigi Bonelli kien ġabar xi sitt strofi li mbagħad dehru fil-ktieb żgħir li hareġ, *Saggi del folklore dell'Isola di Malta*, Palermo, 1895. Il-ħabib taġna Ninu Cremona ġabar diġa' strofi oħra mill-fomm ta' waħda mara ta' dwar is-sebghin sena, minn Hal Tarxien. (ara *Il-Malti*, Marzu, 1931). Dawna kollha jiena għaqqadthom flimkien hawnhekk biex nagħti l-ghanja shiha. Żidt biss is-seba' strofa, li jiena smajt miż-Zebbuġ t'Għawdex, hallejt barra strofa milli ġabar Bonelli li tidher għaliha waħidha iktar 'il quddiem f'dan l-istudju, u biddilt l-ordni ta' l-istrofi biex jidhru wara xulxin dawk li għandhom x'jaqsmu jew jikkellmu fuq l-istess haġa. B'hekk issa nistgħu nieqfu ftit u

niflu bir-reqqa din-*ninna nanna* Maltija, naraw ahjar minn liema elementi tissawwar u fuq liema legġendi tinbena. Nistghu naqsmu t-taħnina Maltija fi tliet taqsimiet: (a) id-djalogu bejn il-Madonna u Ġesù; (b) il-hajja tas-Sagra Familja, u (c) sejħat lill-Angli, qaddisin, eċċ., biex iraqqu t-tarbija. Mill-ewwel żewġ taqsimiet jidher ċar dak li għa għedna li din l-għanja tan-nieqa nbriet fuq it-tixbih ta' l-omni u t-tarbija mal-Madonna u l-Bambin.

Id-djalogu narawh mimli *pathos*, u jgħibilna quddiem għajnejna dehra ta' qsim il-qalb. Ġesù tarbija fil-benniena jaf bit-tbatija li għad irid iġarrab, u mhabba f'hekk ma jistax ikun li jorqod u jistrieħ sakemm għandu quddiemu d-dell iswed tal-Għuda tal-Golgota. Minn hawn geġja t-tnehida miġluta mill-qalb tat-Tfajjel: "Matri, ma nistax norqod, għax niftakar fid-dulur", jonkella "fil-musmar". Għandna quddiemna l-istess delikatezza fid-djalogu, l-istess sentimenti għolja ta' mhabba bejn l-omni u l-iben, l-istess qsim il-qalb li nsibu mxerrdin kulimkien fl-Itaja u fi Sqallija, fid-djalogu bejn Marija u Ġesù fejn is-Salib, fil-versi ta' Jacopone da Todi (1240-1306), li sa ngħibu hawnhekk, meħudin mill-*Pianto della Vergine* (9).

-
- C. Mamma, ov'ei venuta?
Mortal me dai feruta,
che 'l tuo piagner me stuta
che 'l vegio si afferrato.
- V. Piangono che m'agio anvito.
Filglio, pate e marito,
filglio, chi t'à ferito,
filglio, chi t'à spogliato ?
- C. Mamma, perchè te lagni?
Voglio che tu remagni,
che serve li compagni,
ch'al mondo agio acquistato.
- V. Filglio, questo non dire;
volgio teco morire,
non me volgio partire
fin che mo m'esce el fiato;

(9) Ara Francesco Torraca: *Manuale della Letteratura Italiana*, Vol. 1, Parte 1, Sec. XIII, Firenze, 1908, p. 27.

ch'una agiam sepoltura,
 filglio de mamma scura :
 trovarse en affrantura
 mate et filglio affocato.

Insibu fit-tradizzjoni Maltija motivi oħra popolari li jix-xiebbu hafna ma' dan li semmejna, jġigifieri li xi hadd jagħraf x'għad irid jġi. Ingibu żewġ strofi minn taqbila hafifa fuq id-Duluri tal-Madonna miġbura mir-Rabat t'Għawdex, fejn insibu l-Madonna li fit-trobbija ta' Ġesù tara u tifhem x'għad irid isofri u jgħarrab Binha :

.....
 Nagħdrek, o Regina tal-Martri,
 Fis-sitta dulur, meta kont tgħidlu :
 "Dal-ħalib li qed nisqik
 Kollu għad trid tixorbu ħall u mrar
 Fuq il-Għuda tas-Salib".

Nagħdrek, o Regina tal-Martri,
 Fis-seba' u l-aħħar dulur,
 Meta kont tgħidlu : "Kemmm kont inħobbok u nfiqik!
 Issa tinsab mejjet ġo ħdani,
 Fuq l-Għuda mqaddsa tas-Salib."

F'versi oħra niltaqgħu ma' xeni intimi ta' mħabba bejn il-Madonna u Binha. Għandna hawnhekk l-immaginazzjoni tal-poplu fl-aqwa tagħha. Għadu kemm miet bniedem, u r-ruħ tiegħu giet ikkundannata għall-Infern. Diġà kienu sejr in biha, imma f'daqqa waħda waqqfithom il-Madonna, "omm il-ġid u omm i-ħniena", u marret quddiem Binha bħala avukata tar-ruħ mit-lufa. U fuq it-talb tagħha Kristu ħenn u rħielha f'idejha r-ruħ tal-mejjet biex tifdiha kif trid Hi. Isimgħu d-djalogu :

Qaltlu : "T'ranix, ibni, ġejt quddiemek?
 Għajnejja mtlew bid-dmugh!"
 Qallha : "Mur, Matri, minn quddiemni,
 Thallinix narak bid-dmugh f'għajnejk :
 X'inhija? — Dir-ruħ devota tiegħek?
 — Il-grazzi kollha f'idejk!..."

(San Lawrenz, Għawdex).

Hawnhekk ukoll isejjah lil Ommu "Matri". Imma mhux hekk f'taqbila ohra reliġjuża, fejn għandna xena ohra tal-gudizju, bil-Madonna taqbeż għalina ma' Ġesù :

Triegħdet l-art, triegħdu s-smewwiet :

Qallha : "Ommi, sa nishethom !"

— Qaltlu : "Ibni, tishethomx

Imħabba l-ħalib li tajtek".

Qallha : "Ommi, sa nishethom !"

— Qaltlu : "Ibni, tishethomx

Imħabba t-33 sena li rabbejtek".

Qallha : "Ommi, sa nishethom !"

— Qaltlu : "Ibni, tishethomx

Imħabba l-festa li twelidt fiha."

Qallha : "Ommi, sa nishethom !"

— Qaltlu : "Ibni, tishethomx

Imħabba l-ħamiem (10) li tgħammidt fiħ."

Qallha : "Ommi, sa nishethom !"

— Qaltlu : "Ibni, tishethomx

Imħabba t-trejbu (11) li qed ngħidlek."

(Iż-Zebbuġ, Għawdex).

It-tieni taqsima turina dehriet mill-ħajja ta' Kristu. Il-Madonna taħsel il-ħrieqi ta' Binha u tonxorhom issa fuq is-sigra tal-gazzija, issa fuq il-ħaxix, u issa fuq ir-riħan jew il-ħurtan. Il-missier, San Ġużepp, lest biex jagħtiha daqqa t'id u għalhekk sakemm hi tlesti biex tħoll u tfsqi huwa joqgħod ibennen u jħannen lit-tarbija.

(10) *ħamiem*: Banju, aktarx pubbliku. Għandna post jismu *Għajn Ĥamiem*, barra l-Imdina, u fid-dutrina l-qadima konna ngħidu *Għid il-ħamiem* flok it-*Tre Re*. De Soldanis fid-dizzjuna fju tiegħu manuskritt (Nru. 143a, p. 126) ifisser kif dan l-isem ġej mill-fatt li Kristu f'dan il-jum tgħammed minn San Ġwann Battista fl-ilma tal-Ġurdan, Igharraf ukoll li f'dan il-jum fl-ewwel żmenijiet tal-Knisja kienu jbiekru l-ilma u sal-1757 dan it-tberik ta' l-ilma baqa' jsir go Venezia fil-parroċċi kollha. Iċ-ċerimonja kienet tissejjah *Benedizione dei Pozzi*.

(11) *Trejbu*: Isem ta' talba popolaŕi hafna li tagħha ġbart hafna varjanti sew f'Malta kemm ukoll Għawdex. Smajthom isejħulha wkoll *Brejbu*. Aktarx li hi korruzzjoni tal-kelma Taljana *Verbo* bil-bidla ta' *v* f' *b* u mbagħad f'*t*, forma diminuttiva. Bit-Taljan hemm talba tixxiebah hafna ma' tagħna li tissejjah *Il Verbo*. Ara Paolo Toschi: *La Poesia Religiosa del Popolo Italiano*, Firenze, p. 169.

Xejn ma nistaghġbu b'din il-versjoni popolari tat-trobbija ta' Kristu. Hawn Malta għad fadfilna hafna stejjer li jfakkru fit-tfulija ta' Ġesù u li nistgħu nghodduhom bhala legġendi apokrif. Nafu kif Ġużeppi kellu jaħrab mill-art ta' Ġuda mħabba l-qilla ta' Erodi u jharrab miegħu lill-Madonna u lill-Bambin fuq ħmara. B'xhieda ta' dan il-Maltin iġhidu li l-ħmir imnisslin minn dik li fuqha ħarbu għadhom iġibu l-marka taħt għamla ta' salib għaddej fuq daharhom u ma' spallejhom u sal-lum għadek tisma' min isemmi din ix-xorta ta' ħmir "tas-salib". Iġhidu wkoll li waqt il-ħarba l-Madonna darba dahlet tistrieħ taħt siġra tat-tamar li kellha hafna eġnieqed sbieħ. U meta dahlet taħtha l-Madonna qalet: "O! Kemm hi sabiħa! Xi ġmiel!"⁴ U sal-lum fuq il-għadma tat-tamra għadek issib imħaffra l-ittra "O" biex tfakkar il-għaġeb ta' Marija. Barra minn hekk in-nisa tagħna iġhidu u jemmnu li nhar ta' Sibt, ħin jew ieħor, ikun maltemp jew lè, għandha toħroġ x-xemx għax il-Madonna nhar ta' Sibt kienet ixxemmex il-hwejjeġ tal-Bambin. U darba tul il-ħarba ta' l-Eġittu, il-Madonna bierket is-siġra tal-gazzija u minn dak in-nhar dis-siġra baqgħet dejjem tfewwah. Imma isimgħu kif iġhiduha sewwa din tal-gazzija: "Mela darba waħda deher Anġlu t'Alla lil San Ġużepp u qallu: 'Aħrab għall-Eġittu għax Erodi qed ifttex lil Ġesù biex joqtlu'. Kellu San Ġużepp ħmara u fuqha rikkeb lill-Madonna mbezzgħa tħaddan magħha lil Binha. San Ġużepp ma rikebx imma qagħad fejn ras il-bhima jsuqha, jixtieq li kellu l-ġwienah biex iħarrab it-tnejn għeżiež. Imxi u erġa' imxi, San Ġużepp ħass riġlejh iġhajjew: il-Madonna ħennet għalih għax kien xiħ u qaltlu: 'Ġuž, nieqfu hawn'. U waqfu, u fejn waqfu kien hemm nixxieġha. San Ġużepp seqa l-bhima u l-Madonna ħaslet il-ħrieqi ta' Ġesù ġo fiha. Imbagħad ħasret madwarha u ma sabetx fejn tnixxiħom. Kien hemm biss blata għolja hafna kollha trab u mhux la kemm titla' fuqha. Imma l-Madonna ma kinetx taqta' qalbha. Għamlet idha fuq għajnejha biex tilqa' x-xemx, reġgħet ħasret madwarha u rat xi haġa tfigġ ftit ftit mill-art. Hemmhekk kienet ħasret qabel u ma kien hemm xejn. Dil-ħaġa kienet siġra, u dik is-siġra kienet gazzija. Il-Madonna nizlet għarkobbtejha u tat qima lil Binha. Imbagħad għasret il-ħrieqi sewwa u perrèithom fuq il-friegħi tal-gazzija. Ix-xemx ratha, ħennet għaliha u f'kemm trodd salib nixxiħomlha. Il-Madonna reġgħet fisqiet lil Ġesù u, wara li strieħu xi ftit, rikbu l-ħmara u telqu. Imma qabel telqu l-Madonna bie-

set is-sigra tal-gazzija talli żammet fuq il-friegħi tagħha l-ħrieqi ta' Binha, u berkitha u qaltilla : "Mii-lum 'ii quddiem inti tibda tagħmel hafna ward ifuh u sabih daqs id-deheb" (12).

Dwar il-kontenut reliġjuż ta' dawn l-istrofi naraw ir-rabta li hemm bejn is-sentiment Nisrani u dak tal-familja. Minn fatt ċkejken fit-tfulija ta' Gesù tixghel il-fantasiya ta' l-omm u tfakkarkar fix-xebh li hemm bejnha u bejn dik ta' binha—bin il-poplu li xortih hija hajja iebes u tqila inma fl-istess hin taħraq bi-imħabba u mimlija lwien tal-fantasiya. Fuq hekk fisser ruħu b'dal-kliem il-Professor Paolo Toschi, ta' Ruma : "*Nella fantasia della madre amorosa il Divino infante scende presso la culla della sua creatura, e convive, gioca, parla con essa. Tutta la Sacra Famiglia viene immaginata in scene d'intimità domestica che rispecchiano quelle di una famiglia di povera gente. In una graziosissima ninna-nanna siciliana vediamo la Madonna che siede intenta a rappezzare i panni di San Giuseppe mentre l'Angelo Raffaele culla il Bambino Gesù:*

*La Madunnuzza in cammara sidia,
Li rrobbi a San Giuseppi arripizzava,
pizzuddi vecchi e novicci mittia
ca tanti bbeddi coi l'accumudava.*

(12) Dawn il-leggendi smajthom minn Hal Luqa. L-aħħar versjoni, dik tal-gazzija, deħret fir-rumanz *Taħt Tliet Saltiniet* (2ni Ediz., p. 102) tal-Prof. G. Aquilina, li semagħha mill-Munxar, Għawdex, minn għand mara ta' fuq is-70 sena.

Fil-Palestina tingħad leggenda helwa hafna li tixbah lil tagħna, biss flok il-gazzija tidhol ix-xitla tas-salvja. Dis-sigra hemmhekk iġħidulha il-Marjamija, għall-Madonna, u r-raġuni hija din, Meta Sidtna Mirjam (il-Madonna) ħarbet mill-Iġittu bil-Bambin magħha, għajjet u qagħdet tistrieħ bil-qieghda għad-dell ta' xitla. U qatgħet fargħa minnha u xxuttat l-għaraq ta' wiċċha biha sakemm ħassitha reġgħet għet l'itlagħha bil-fwieħa tax-xitla. Imbagħad qalet lix-xitla : "Tkun imbierka għala dejjem". U minn dak in-nhar ix-xitla baġgħet tissejjaħ *Mirjamija* b'tifkira tal-Madonna. (Ara Crowfoot and Baldensperger : *From Cedar to Hyssop*, London, 1932, p. 79; ukoll J. E. Hanauer : *Folk-Lore of the Holy Land*, London, 1910, p. 287).

Għalkemm iż-żewġ xtieki jaqblu fil-leggenda tagħhom ma jaqblux imbagħad fit-twemmin tal-poplu ta' Malta u tal-Palestina dwarhom. Għalina l-gazzija riżqha ħażin għax toqtol il-kap tad-dar, waqt li għall-Għarab : "Kif jista' bniedem imut jekk ikollu s-salvja fil-ġnien tiegħu?".

*Lu Bammineddu a la naca chiancia
V'ancilu Raffaeli l'annaccava;
tri palureddi duci cei dicia:*

— “*A la vò, Gesù, figghiu di Maria!*” (13).

Fil-versi Maltin insibu l-Madonna tfsiqi, San Ġużepp ibennen u jhannen; fi Sqaliija l-Madonna tredda' il Binha, Santa Marta u Santa Madalena jghinuha tarma n-nieqa waqt li San Ġużepp joqghod ibennen. Xena bhalhom mit-Toskana li aktarx ghandha nisel letterarju turi l-hajja fqira u umli tas-Sagra Fa milja :

Maria lavava
Giuseppe stendeva
Suo figlio piangeva
dal freddo che aveva.
— “*Stia zitto, mio figlio.*
che adesso ti piglio!
Del latte t'ho dato,
del pane un ce n'è.
La neve sui monti
cadeva dal cielo,
Maria col suo velo
copriva Gesù.”

Sentimenti ġenwini li jinsabu f'kull art fejn tħabbat il-qalb imqanqla mill-ġrajja tat-Tfajjel ta' Nazareth.

Fit-tielet taqsima naraw l-omm iddur fuq l-Angli tas-Sema u l-qaddisin, titlobhom biex dawn jġu jraqqdulha t-tarbija. U ssejjah mhux Anglu wiehed, imma wiehed u hamsin, u jekk hemm bżonn imqar jġu minnhom mija mija. Għandha x'taġħmel, u tixtieq teħles minnu għal ftit. Imma fil-qalb ta' qalbha għadha ssaltan l-imħabba lejn binha, u għalhekk quddiem għajnejha dejjem iżzomm il-ġid tiegħu. X'tixtieq? Li jeħduh magħhom l-Angli u jgħallmuh il-Matutin, jew Litanija; li meta jikber imur l-iskola halli jitgħallem, li jilbes sabiħ, li tarah jarmi l-hajja wara spallejh u jaġhti ruħu 'l Alia fil-qasam tal-Mulej. Xewqat li kull omm tħoss u toħlom għal binha. U biex iseħħ dan kollu ddur lejn il-qawwiet soprannaturali, lejn il-Madonna, Sta.

(13) Għal din in-*ninna-nanna*, kif ukoll għall-oħra mit-Toskana, ara Paolo Toschi: *Saggi sull'arte popolare*, Roma, 1944, p. 59.

Klara, San Ġwakkin, San Ġużepp u l-Angli tas-Sema. Jonkella ssejjah lin-naghas bhallikieku dan kien xi bniedem bhalna. Is-sejjahlu biex jiġi mill-boghod mill-boghod, u jraqqdiha 'l binha, u jekk hemm bżonn tmur hi stess u ġġibu misrur ġo karta halli binha jorqod.

Għidna li l-omm Maltija ssejjah lin-naghas biex jiġi mill-boghod. Isma' l-istess hsieb kif ifissruh fi Sqallija:—

Sonnu, veni di luntanu,
Addummiscitài, Sammastianu;
Suonnu, veni di Livanti:
Bedda, ti ficiru 'l Santi...

(Noto)

u f'Monterosso jgħidu:—

Veni, suonnu, di lu mari,
Suonnu, di tanta via nun h'a tardjari (14).

Fuq il-personifikazzjoni tan-naghas, Naselli tgħid li n-Naghas jiġi dejjem mill-boghod, u l-omm malii tarah tistaqsih bil-ħniena: “Fejn sejjer tiġġiera?” u l-iehor igħid: “Sejjer in-raqqad it-trabi, u n-raqqadhom tliet darbiet kull jum: fil-ġhodu, f'nofs in-nhar u fil-ġhaxija...” (15). Ahna hawn Malta, kif rajna, ma naslux sa hawn, imma n-Naghas fit-tradizzjoni tagħna jiġi wkoll mill-boghod, u jasal għajjen.

Hemm xi motivi oħra fil-ġhanja Maltija li fihom hsebijiet ħfief u naturali, xbihat helwa li huma tal-poplu— u mhux tal-poplu tagħna biss. Nisingħu għalhekk li t-tarbija torqod “fil-benniena tal-ħarir”, u “qalb il-ward u l-ġizimin”. Fi Sqallija n-nieqa nsibuha issa qalb il-laring (‘mmenzu l’aranci), issa qalb iż-żebbuġ (‘mmenzu l’olivi), jonkella qalb il-ward (‘mmenzu la rrosa). Fi kien iehor, kullma fiba n-nieqa kollox mill-aħjar: nieqa ġdida, bil-ħbula tad-deheb, grampuni tal-fidda, ċirku tal-ġroll:—

Durmiti, figliu, cà la naca è nova,
D'oru li cordi e d'argentu li chova
Lu chirehiteddu di curallu finu:
Durmiti, figliu, sinu a lu matinu

(Resuttano)

(14) C. Naselli: *op. cit.*, p. 24.

(15) C. Naselli: *op. cit.*, p. 80. Ara wkoll G. Pitrè: *Canti Popolari Siciliani*, Vol. II, Roma, 1941, p. 31.

Mindaqqiet nisinghu versi ohra li fihom l-omm tidher li tilfet is-sabar kollu tagħha għax it-tifel ma jridx jorqod. U għalhekk tismagħha tinfexx f'ghanja li tixbah lil dik ta' qalb żagħżuġha m'caħħda mili-imħabba, għalkeumm min jissemma' sewwa jagħraf malajr li hija l-omm li qiegħda tagħdab talli binha, li hija thobb daqs dawl għajnejha, qed jinkliha u jaħqarha b'ghamilu :—

Li kont naf is-sabar fejnu
Kont ngħidlu : Sabar, sabbarni!
— 'Is-sabar b'idejja nieħdu
Għax ħabbejt lil min ħaqarni (16).

Drabi ohra nhossu bħal nota materjali jew aħjar utilitarja fit-taħnina ta' l-omm. Għax din mhux biex jistrieħ tridu jorqod, imma tixtieq li jdum riegged ħafna sigħat biex hekk tiffranka x-xogħol kemm jista' jkun :—

Orqod, ħanini, orqod,
U xejn m'għandek għaġġla tqum;
Niffranka l-ħasil tal-ħrieqi
Barra x-xiri tas-sapun.

(Żebbuġ, Għawdex).

Lic-ċaqliq tal-benniena jixbah lic-ċaqliq tad-dgħajsa fuq il-mewġ tal-baħar, u hekk insibu kultant li l-omm issejjah id-dgħajsa, flok in-Nagħas, biex tiġi traqqdilha 'l binha. Ismagħha :—

Traponzu sejjer jorqod
Di preċettu fil-benniena,
Inti, dgħajsa, raqqaduli
U ejja minn wara l-bejt;
X'hin tiġi w itraqqaduli
Erga' mur minn fejn tkun ġejt.

(Żebbuġ, Għawdex).

L-istess ħsieb insibu fi Sqallija, u jkollu ngħid f'ħafna pajjiżi ohra. Naselli fil-ktieb li semmejna tghidilna li x-xbieha tannieqa titbandal mal-mewġ tinsab imxerrda ma' Sqallija kollha. Waħda min-ninne-nunne li jgħidu f'Patti, tibda hekk :—

(16) Din hi l-istrofa li kien għabar Bonelli u li jien ħallejt barra mit-taħnina Maltija għax deherli li aħjar ingħibha għaliha billi ma tantx għandha x'taqsam ma' l-istrofi l-oħra u tixbah il-għana ta' l-imħabba.

Voca, voca marinaru
 Ca lu celu non è chiaru;
 Pri lu sannu chi calò
 Fa la ninna e fa la vò.

Issa ma' din nithajru nqabblu fil-bogħod it-taqbila tat-tfal
 Maltin waqt li jkunu qed jilaghbu u jbandlu 'l xulxin fl-art:—

Dghajsa vapur,
 Jerga' jigi u jerga' jmur;
 Dghajsa bittija
 Bil-ġuġu ta' Sqallija.

(Farxien).

Baqgħalna ngħidu xi haġa fuq il-metrika u l-mużika tan-
 ninne nanne tagħna. Dan it-taħnin aktarx insibuh li jimxi bħall-
 istrofi ta' erba' versi ta' tmienja, għalkemm ġie li ssib versi mħall-
 tin, daqqa ta' sitta, daqqa iktar u oħra inqas:—

Orqod, binti, orqod,
 Fil-benniena tal-ħarir,
 Ommok il-Madonna
 Missierek San Gwakkini,
 Hutek kollha l-kapuċċini
 L-gharus tiegħek il-Bambin.

Ir-rima ġie li tkun alternata, u aktarx li tinhadem l-asso-
 nanza flok ir-rima. F'dan jixbhu lill-versi l-oħra ta' xehta popo-
 lari. Dwar il-mużika ma nistgħux ingħidu wisq għax għal dan
 trid tkun imħarreg sewwa f'dis-sengħa. Biss jidhrilna li tkun
 haġa tajba għall-istudju tal-mużika popolari Maltija li wiehed
 jiġbor il-kitba mużikali taż-żewġ għanjiet "Orqod, ibni,
 orqod" u "Il-Benniena ta' Ġesù Bambin", li tista' tgħid jaf-
 hom kulhadd għalkemm studju fuqhom *ad hoc* għadu hadd ma
 ndaħal għalih. Nixtieq hawnhekk niżzi ħajr lil Maestro A. Mus-
 cat Azzopardi li kitibli l-mużika tat-tieni għanja u lis-Sur Karm
 Zarb, tal-Mużew, talli ddubbali l-mużika ta' l-oħra li jkantaw
 it-tfal tal-Mużew fil-Milied. It-tama tiegħi hija li xi hadd 'il qud-
 diem għad jithajjar jistudja bis-serjeta' l-mużika popolari tal-
 gzejjer tagħna.

Bħalma l-metrika tal-ghana Malti tingħażel minn dik tal-
canzona ta' Sqallija, hekk ukoll bl-istess mod it-taħnin Malti
 jingħaraf mill-*canzuni di naca* Sqallin, għax waqt li tagħna mib-

nijin bi strofi ta" erba' versi l-wahda, dawk Sqallin il-biċċa l-kbira jinqdew bl-ottava Sqallija b'żewġ rimi alternati. Jixxieblu mbagħad, kif rajna, fil-hsieb u fil-motivi. Imma billi x-xebh f'dawn il-hwejjeġ mhux dejjem ifisser self, nistgħu jekk irridu nimxu mal-kurrent ta' l-istudji tal-lum li jhallu 'l dak li jkun jaħseb jew jammetti l-poliġenesi fil-każ tan-ninne-nanne (17). Għal din il-konklużjoni kienet kieku tgħinna nersqu d-divrenzja li hemm bejn il-Malti u l-Isqalli. Biss ma nistgħux naharbu mill-fatt li fil-poeżija reliġjuża popolari dak li jgħodd mhux l-il-sien daqs kemm il-ġrajjet u l-veritajiet tal-fidi li minnhom jitnissu l-għanjiet u l-versi tal-poplu. Fi kliem iehor, il-kelmiet tal-għanja huma biss il-libsa ta' fuq, u l-hsieb issibu xorta kull fejn waslet u xterdet il-kelma tal-Galilew. Għalhekk għal dak li hu **svilup** tal-poeżija popolari aħna niħajru nqiegħdu t-taħnin tagħna ma' ġenb dik ix-xorta ta' għanjiet popolari li fl-Italja jissejħu *canzuni lirico-narrativi*. F'dawn għandek issib dejjem is-Sagra Familja u l-persunaġġi li fihom tfakkarna — San Ġużep, San Ġwakkini, il-Madonna, Gesù, l-Angli u xi qaddisin eċċ. U ċ-ċentru mnejn haġu u tferrxu dawn il-għanjiet kien aktarx Sqallija għax hemm l-iktar li kien hemm minnhom u l-iktar li għadhom jinsabu mxerrda. U jekk studjużi barranin jammettu li mill-Gżira tax-Xemx, kif inhi magħrufa Sqallija, id-diwi tagħhom wasal sal-provinċja mbiegħda ta' l-Italja, haġa kbira mela li l-mewġ ta' l-influenza ta' Sqallija laħaq ukoll ix-xtajta ta' Malta u Għawdex? Fuq hekk inħallu jtkellem bniedem li huwa fost l-aqwa awtoritajiet ta' żmienna fuq il-folklore reliġjuż, il-Professor Paolo Toschi :—

“... queste ‘canzuni’ lirico-narrative religiose presentano caratteri di grande semplicità e spontaneità, sono quindi ‘popolari’ per eccellenza; di più si riconnettono con tali componimenti, le ‘ninne-nanne’, che risalgono quasi sempre a tempi molto remoti: sicché non mi pare arrischiata l’ipotesi che queste pie leggende siano tra le più antiche ‘canzuni’ che la tradizione orale ci abbia tramandato. Inoltre vediamo che questo gruppo di ‘canzuni’ raggiunge il suo massimo numero e la sua massima diffusione in Sicilia; ogni probabilità è quindi per l’opinione che la Sicilia sia il loro primitivo luogo d’origine” (18).

(17) C. Naselli: *op. cit.*, p. 79.

(18) Paolo Toschi: *La Poesia Popolare religiosa in Italia*, Firenze, 1935, p. 41.

Issa wasalna biex nagħalqu. Naf li b'dan li għidt u ktibt ma nkunx għidt kolliox fuq das-sugġett. Biss nahseb li għidt biżżejjed biex nuri li f'din il-fergħa tal-folklore aħna wkoll għandna xi haġa li writna mas-snin minn għand misserijietna u ommijietna bhala xhieda u tifikira tal-hajja qadima tagħhom li l-lum, bi-ftit il-ftit, qed tintilef u tghib fost il-ġiri, l-għaġla u t-tahbit tal-hajja tas-seklu għoxrin. La ma nistgħux inwaqqfu l-hajja mill-mixja mgħaġġla tagħha, huwa dmir tagħna li nigbru u nfakkru kif titlob ix-xjenza l-fdalijiet ta' dan il-patrimonju nazzjonali—gustifikazzjoni biżżejjed biex wiehed jieh u interess għaqli u jistudja bis-serjetà l-Folklore Malti.

AVVIŻ

Id-Direzzjoni ta' din ir-rivista tixtieq tixtri dawn il-hargiet ta' "Lehen il-Malti":—

- 1937 — Għadd 73-76 ; 78-82.
- 1938 — Għadd 83, 84.
- 1939 — Għadd 97, 103, 104.
- 1940 — Għadd 111-118.
- 1941 — Għadd 119-120 ; 123-124.
- 1942 — Għadd 137-142.
- 1944 — Għadd 155-160.

Min għandu xi kopji ta' dawn u jrid ibiegħhom jikteb lill-Editor, 103, Triq San Frangisk, Floriana.

WERREJ TAS-SENA 1949

AGIUS M. — <i>Riż Fuq</i>	Faċċata	94
AQUILINA Ġ., Prof — Editorjal	1, 33, 65,	97
— Nekroloġija	,,	64
BORG Ġ. — <i>Ié-Caghka</i>	,,	15
BORG P. — Il-Mewt ta' Kuljum	,,	62
BORG PANTALLERESCO Ġ. — Il-Ħaddiem	,,	77
BUTTIGIEG A., Dr. — <i>Dalwaqt Jiġbah</i>	,,	14
CAMILLERI, Dun FRANS — <i>Xewqa</i>	,,	61
CASSAR Ġ. — Il-Moviment Nazzjonali Katalan	,,	23
CASSAR PULLICINO Ġ. — Tahnin u Ghana tan-Niġra	,,	107
— "Zieda ta' Kliem u Tifsir"		
— ta' V. Mifsud Bonnici	21,	92
CHETCUTI Ġ. — <i>Intfew Id-Dwal</i>	,,	101
CREMONA A. — <i>Fid-Dar ta' Puccini</i>	,,	100
DOUGALL A. — <i>Requiescam</i>	,,	81
ELLUL MERCER Ġ. — Mid-Djarju Tiegħi	,,	20
GALĖA A. — L-Hena	,,	104
GALĖA, Patri PAWL, O.P. — Sawl ta' Tausu	,,	86
GULIA WALLACE — <i>Ġmiel</i>	,,	61
— <i>Desideria</i>	,,	82
— Rapport għas-sena 1948-1949	,,	30
MIFSUD BONNICI Ġ. — <i>L-Għanja ta' I-Imħabba</i>	,,	102
MUSCAT, Kjeriku K. — San Ġlorju	,,	83
SALIBA E. — Warda Midbiela	,,	9
SALIBA G. — Alma Mater	,,	36
SAYDON, Prof. P.P. — Tifsir il-Kliem fil-Kotba Mqaddsa ..	,,	17
SCIBERRAS J. — <i>Lil John Keats</i>	,,	80
ZARB M. — <i>Fuq il-Mewt ta' Manuel Camilleri</i>	,,	12

REĠENSJONIJIET:


Ġ. C. P. — <i>Il-Waltz tad-Dellijiet</i>	94
---	----

WERREJ TAS-SENA 1949

AGIUS M. — <i>Riĥ Fuq</i>	Facċata	94
AQUILINA G., Prof — Editorjal	1, 33, 65,	97
— Nekroloġija	"	64
BORG G. — <i>Iċ-Cagħka</i>	"	15
BORG P. — Il-Mewt ta' Kuljum	"	62
BORG PANTALLERESCO G. — Il-Haddiem	"	77
BUTTIGIEG A., Dr. — <i>Dalwaqt Jisbah</i>	"	14
CAMILLERI, Dun FRANS — <i>Xewqa</i>	"	61
CASSAR G. — Il-Moviment Nazzjonali Katalan	"	23
CASSAR PULLICINO G. — Tahnin u Ghana tan-Niġqa	"	107
— "Zieda ta' Kliem u Tifsir" ta' V. Mifsud Bonnicij		21, 92
CHEFCUTI G. — <i>Intfew Id-Dwal</i>	"	101
CREMONA A. — <i>Fid-Dar ta' Puccini</i>	"	100
DOUGALL A. — <i>Requiescam</i>	"	81
ELLUL MERCER G. — Mid-Djarju Tieghi	"	20
GALEA A. — L-Hena	"	104
GALEA, Patri PAWL, O.P. — Sawl ta' Tarsu	"	86
GULIA WALLACE — <i>Gmiel</i>	"	61
— <i>Desideria</i>	"	82
— Rapport għas-sena 1948-1949	"	30
MIFSUD BONNICI G. — <i>L-Għanja ta' l-Imġabba</i>	"	102
MUSCAT, Kjevik K. — San Ġlormu	"	83
SALIBA E. — Warda Midbiela	"	9
SALIBA G. — Alma Mater	"	36
SAYDON, Prof. P.P. — Tifsir il-Kliem fil-Kotba Mqaddsa	"	17
SCIBERRAS J. — <i>Lil John Keats</i>	"	80
ZARB M. — <i>Fuq il-Mewt ta' Manuel Camilleri</i>	"	12

REĠENSJONIJIET:

G. C. P. — <i>Il-Waltz tad-Dellijiet</i>		94
---	--	----



RENO'S
PHONE C. 5262.
PHONE C. 4476.

LADIES & GENTS
TAILOR & DRAPER

219, MERCHANTS STREET VALLETTA
Branch, 174, HIGH STREET HAMRUN


PAUL TALIANA

WATCH-MAKER AND REPAIRER

24, ST. JOHN STREET — VALLETTA

A LARGE ASSORTMENT OF WATCHES

AND FIRST CLASS REPAIRING.



CICLUNAS BANK

ERVICE

ECURITY

ECRECY

AVINGS.

(ESTABLISHED 1830)